

1995 ജൂലൈ സുന്നഹദോസ്

കോട്ടയം: മലങ്കര ഓർത്തഡോക്സ് സുറിയാനി സഭയുടെ അമേരിക്കൻ ഭദ്രാസനത്തിലെ തർക്കങ്ങൾക്കു പരിഹാരമെന്നവണ്ണം തോമസ് മാർ മക്കാറിയോസ് മെത്രാപ്പോലീത്തായ്ക്ക് എട്ട് ഇടവകകളുടെ സ്വതന്ത്ര ഭരണച്ചുമതല നൽകാൻ പരിശുദ്ധ എപ്പിസ്കോപ്പൽ സുന്നഹദോസ് തീരുമാനിച്ചു. അതിനു പുറമേ മാർ ബർന്നബാസ് മെത്രാപ്പോലീത്തായ്ക്ക് സഹായത്തിനായി അസിസ്റ്റന്റ് മെത്രാപ്പോലീത്തായെ നിയമിക്കുന്നതിനും സുന്നഹദോസിന് തീരുമാനമുണ്ട്.

പുതിയ തീരുമാനങ്ങൾ വന്നതോടെ കഴിഞ്ഞ ജനുവരിയിൽ പ്രാബല്യത്തിലാക്കിയ താൽക്കാലിക സംവിധാനം അസാധുവായി (മാത്യൂസ് മാർ ബർന്നബാസിനെ ഭദ്രാസന മെത്രാപ്പോലീത്തായായും തോമസ് മാർ മക്കാറിയോസിനെ, കാനഡ, യൂറോപ്പ് ഭദ്രാസന ചുമതല കൂടാതെ സീനിയർ മെത്രാപ്പോലീത്തായായും നിലനിർത്തുന്നതായിരുന്നു പ്രസ്തുത സംവിധാനം). സുന്നഹദോസ് തീരുമാനങ്ങൾ വിശദീകരിച്ച സുന്നഹദോസ് സെക്രട്ടറിയും, ചെങ്ങന്നൂർ ഭദ്രാസനാധിപനുമായ തോമസ് മാർ അത്താനാസ്യോസ്, ഓതറ ദയറായിൽ വച്ച് ഇക്കാര്യങ്ങൾ മലയാളം പത്രത്തെ അറിയിച്ചു. കോട്ടയം പഴയസെമിനാരിയിലെ സോഫിയാ സെന്ററിൽ ജൂലൈ 29, 30, 31 നായിരുന്നു സുന്നഹദോസ്.

അമേരിക്കൻ ഭദ്രാസനത്തിലെ 64 ഇടവകകളിൽ കീൻസ് (എൽമോണ്ട്) സെന്റ് ഗ്രീഗോറിയോസ്, സഫേൺ സെന്റ് ജോൺ ദി ബാപ്റ്റിസ്റ്റ്, റോക്ക്ലാൻഡ് സെന്റ് പീറ്റേഴ്സ്, ഫിലഡൽഫിയ സെന്റ് മേരീസ്, ഡിട്രോയിറ്റ് സെന്റ് തോമസ്, ഷിക്കാഗോ സെന്റ് ഗ്രീഗോറിയോസ്, ബ്രൂക്ക്ലിൻ സെന്റ് ബസേലിയോസ്, ഫിലഡൽഫിയ സെന്റ് തോമസ് എന്നീ ഇടവകകളാണ് മക്കാറിയോസ് തിരുമേനിയെ ഏൽപ്പിച്ചത്. മക്കാറിയോസ് തിരുമേനിയോട് കൂറുള്ളതും ബർന്നബാസ് തിരുമേനി സന്ദർശിച്ചിട്ടില്ലാത്തതുമായ ഇടവകകളാണിവ. ബർന്നബാസ് തിരുമേനിക്ക് ഒരു അസിസ്റ്റന്റ് മെത്രാപ്പോലീത്തായെ നൽകുന്നതിന് പരിശുദ്ധ ബാവാ തിരുമേനിയോട് ശുപാർശ ചെയ്യാനാണ് സുന്നഹദോസ് തീരുമാനം. മക്കാറിയോസ് തിരുമേനിക്കു പകരം താൽക്കാലിക അടിസ്ഥാനത്തിലായിരിക്കും പുതിയ സംവിധാനം.

മലങ്കര ഓർത്തഡോക്സ് സുറിയാനി സഭയുടെ അമേരിക്കൻ ഭദ്രാസനത്തിലെ അന്തഃചരിദ്രങ്ങളെക്കുറിച്ച് പഠിച്ച് റിപ്പോർട്ട് സമർപ്പിക്കാൻ കമ്മീഷനായി നിയമിച്ച മാത്യൂസ് മാർ യൗസേബിയോസ്, ഡോ. മാത്യൂസ് മാർ സേവേറിയോസ് എന്നിവർ സമർപ്പിച്ച നാലു പേജുള്ള റിപ്പോർട്ടാണ് അജണ്ടയിലെ 19-ാം ഇനമായി സുന്നഹദോസ് ചർച്ചക്കെടുത്തത്. എന്നാൽ റിപ്പോർട്ടിലെ ശുപാർശകൾ അപ്പാടെ സുന്നഹദോസ് സ്വീകരിച്ചില്ല.

സുന്നഹദോസ് തീരുമാനപ്രകാരം അമേരിക്കൻ ഭദ്രാസനത്തിൽ ഇനിമേൽ ഡിവിഷൻ അനുവദിക്കുന്നതല്ല. ഭദ്രാസനാധിപന്റെ അനുമതിയോടുകൂടി മാത്രമേ ഇനിയുള്ള എന്തു കാര്യങ്ങളും നിശ്ചയിക്കൂ. ഭദ്രാസന വൈദികരുടെ സ്ഥലംമാറ്റവും ശമ്പള വിതരണവും ഭദ്രാസന കേന്ദ്ര ഓഫീസിലൂടെ മാത്രമേ കൈകാര്യം ചെയ്യാനാവൂ. ഇത് ഉടൻ പ്രാബല്യത്തിൽ വരുത്തേണ്ടതാണെന്ന് സുന്നഹദോസ് നിർദ്ദേശിച്ചു.

സഭയുടെ നിയമങ്ങൾക്കനുസൃതമല്ലാതെ പ്രവർത്തിക്കുന്ന ഇടവകകൾക്കും കോൺഗ്രിഗേഷനുകൾക്കും അയോഗ്യത കൽപ്പിക്കുകയും ചെയ്യും.